



# Kawaraia Tibuu te Unaine ao te Unimwaane

**Iroun Alelie Coronel-Camitan**  
(E boboto i aon te karaki ae koaua)

*E riki te karaki aei i Indonesia.*

**E**karina te kabaraaki riki teuana Ernesto i nanon ana baeki. E tarataranako i nanon te ruu. Tera riki ae e riai n uotia? E noora ana Boki Moomon i aon te taibora. E aki kona ni mwaninga anne!

Bon tain te motirawa n te tiamwa. Ana utu Ernesto a na nako ni kawariia tibuna te Unaine ao te Unimwaane. E rang kukurei n kan nooria tibuna.

Ngke a roko Ernesto ma ana utu, e rabwatia Tibuna te Unimwaane n inga ma ngaia. "I rang kukurei ngkai ko a roko!"

"Tia rang kan nooriko!" E moangare Tibuna te Unaine ao e inga naba ma Ernesto.

"I a rang kaman tatanninga te bong aei. Ti tangiria ni kan rooroko," e taku Ernesto.

"Tia nako n rin," e taku Tibuna te Unimwaane.

"E na karaoi kanami Tibum te Unaine are ko tatangiria."

E rinnako Ernesto i nanon aia auti Tibuna te Unaine ao te Unimwaane. E rang kukurei ni kabanea ana tai ma ngaia.

Te ingabong are i mwiina, e uti Ernesto ni boin te raiti ae kuukanaki. E noria tinana ao Tibuna te Unaine ni beku n te umwanikuuka. E aroka tabaia ni kauoman. I mwiina e birinako n otinako n te katawanang i tinaniku.

A tekateka ni maroro i tinaniku ni moo man aia mwangko Tamana ao Tibuna te Unimwaane.

"Mauri n te ingabong aei. Ko kan moo n te ii?" E anga ana mwangko Tibuna te Unimwaane nakon Ernesto.

E taraa te mwangko ni ii Ernesto ao e a manga taraa Tibuna te Unimwaane. E tangiria n tibwa te bwai are e a tia n reia kinna n te Moanrinan. "I aki, ko rabwa Tibuu te Unimwaane," e taku. "I reia kinna n au ekaretia bwa te ii, kobee, ao te baeke a bon aki raoiroi ibukin rabwatara. I tangiria n ira te bwai are e tangiria Iesu bwa N na karaoia."

E wingare tamana. "Ara utu a ongotaeka nakon Tuan te Mauri, ma e kaokoro ana koaua Tibuu te Unimwaane, ao e bon raoiroi anne."

KAWATAAN TE TAMNET IROUN MELISSA KASHIWAGI

"Ko rabwa ibukin tibwaan te bwai ae ko kakoaua," e taku Tibuna te Unimwaane nakon Ernesto. "Bon te ataeinimwaane ngkoe ae ko raoiroi. Ko kona ni karekea te ranibue n ai aron tamam." E kabwaroa niman Ernesto n te mwangko man ana keetoro Tibuna te Unimwaane.


E temekia Ernesto. E namakina te kukurei i nanona ibukin rinean te eti.

N te katawanou, e amwarake ni kanana ae tatangiria Ernesto. E karaoa te *nasi goreng* tibuna te unaine, te amwarake ae karaoaki man te raiti, bunimoa, irikomaeu, ma uaanikai. E bon rangi ni kangkang. Ao e tatangiria ni maroro Ernesto ma Tibuna te Unaine ao te Unimwaane ngkana a amwarake.

N te bwakantaai, a ikotaki te utu n aia takakaro ae te ikaraaba. A iri naba Tibuna te Unimwaane ao te Unaine!

I nooriko i akuun te aroka anne, Ernesto!" E wewete tamana, ni biri ni kainetia. E ngarengare Ernesto ngke e kataia ni birinako. E rangi ni kaunga te takakaro ma ana utu.

N te tairiki anne, a tekateka ni kabane i rarikin Tibuna te Unimwaane ngke e karakini tabeua karaki.



Ngke e bane ana karaki, e uringnga Ernesto are a tuai ni wareki koroboki aika a tabu.

E kibarake Ernesto. "I a manga oki."

E birinako n anaa ana Boki Moomon. Ngke e oki, e titiraki, "Ti kona ni wareware?"

"I kukurei bwa ko uringnga." E anaa te boki Tinana mairoun Ernesto ao e rairia nakon ana kibu ae tatangiria. E warekia ni kabaibati. I mwiina a bane ni katorobubua.

"Kam kukurei n tataro i rarikira?" E titirakinia tibuna Ernesto.

"Eng, e rang n tamaroa anne," e taku Tibuna te Unaine. E katorobubua irarikin Tibuna te Unimwaanee.

E tataro tamana. E karabwa Tamara are i Karawa ngkai a konaa ni kabanea aia tai ma aia utu.

I mwiin te tataro, E inga Tibuna te Unimwaane ma Ernesto. "E raoiroi bwa a tatataro ami utu," e taku. "I kukurei ngkai ko tangiria ni kaniaki nakon te Atua. E na ibuobuoki nakoia am utu bwa a na kakorakoraki."

E namakina te abuee ao te rau Ernesto i nanona. E tatangiria n tibwa ana koaua—te bwai are e tatangiria—nako Tibuna te Unaine ao te Unimwaane—naake e tatangiria. ●



*E tangiria n tibwa te bwai are e reia kinna Ernesto n te Moanrinan.*